

# فقہ اسلامی کے مأخذ

(صدر اسلام سے امام شافعی کے عہد تک)

احمد حسن

اسلام میں اصولی طور پر اقتدار و کلی اختیارات کا مأخذ خدا کی ذات ہے۔ چنانچہ، اسلامی قانون کی رو سے ہر شخص جس کو کچھ بھی قوت و اختیار حاصل ہے، اور خود پغمبر کی ذات بھی قانون الہی کے تابع ہے۔ اس قانون الہی کا ابتدائی مأخذ وحی الہی ہے۔ اس لحاظ سے اسلامی قانون، چاہے بعد میں اس کے مأخذ کتنے ہوں، اصلاً وحی خداوندی سے ماخوذ ہے اور اس کا مقصد خدا کی مرضی اور اس کے منشا کو بتلانا ہوتا ہے۔ خدا کے منشا کو ایک جامد اور محدود نظام قانون مستین نہیں کر سکتا۔ ایک مسلمان کو اپنی زندگی کے جملہ پہلوؤں سے متعلق خدا کی مرضی معلوم کرنا ہوتا ہے، اس لئے اس کا قانون بھی ایسا جامع ہونا چاہئے جو انسانی زندگی کے تمام پہلوؤں پر حاوی ہو۔ اسلامی قانون، جیسے ماضی میں فقہ اسلامی کا نام دیا گیا، انسانی زندگی کے انفرادی اور اجتماعی مسائل سے متعلق احکام دیتا ہے۔ اسلامی قانون چونکہ رضاۓ الہی کا آئینہ دار ہے، اس لئے جو شخص اسلامی قانون پر چلتا ہے، وہ بالواسطہ خدا کے منشاء کو سمجھتا اور اس کو پورا کرتا ہے۔

اسلام میں قانون کا تصور مغربی تصور قانون سے زیادہ وسیع ہے۔ اسلامی قانون میں قانونی اور بعض اخلاقی مسائل بھی داخل ہیں۔ درحقیقت قرآن و سنت میں انسانی زندگی سے متعلق احکام دیئے گئے ہیں۔ مسلمانوں نے اپنے اپنے دور میں انسانی احکام کو غور و فکر کے بعد قانونی شکل دی۔ قانون کی ابتداء خود قرآن مجید کی حلال و حرام کی تقسیم سے ہوتی ہے۔ یہ دونوں اصطلاحات قرآن مجید

میں بکثرت آتی ہیں (۱)۔ حلت و حرمت کی ذیلی تقسیم (مندوب، مکرورہ، مباح وغیرہ) قرآن مجید میں مذکور نہیں۔ فقہاء نے قرآن و سنت سے خود ان کا استنباط کیا ہے۔ حلت و حرمت کے مختلف مراتب کو متاخرین فقہاء نے احکام خمسہ کا نام دیا ہے۔ اور ان کا استعمال اس وقت سے شروع ہوا جب فقه کا فن مکمل طور پر مرتب ہو گیا۔ ان احکام خمسہ (واجب، حرام، مکروہ، مندوب اور مباح) کی تقسیم سے اسلامی قانون کا آغاز ہوتا ہے۔ یہ تقسیم اس لئے بھی ناگزیر تھی کہ اسلامی نقطہ نظر سے مسلمان کی زندگی کا ہر فعل کسی نہ کسی حکم کے ماتحت ضرور ہوگا۔ مزید وسعت دینے کے لئے مباح کی اصطلاح نکالی، جس کے شرعی حکم ہونے میں فقہاء، نے بہت تفصیل سے بحثیں کی ہیں۔ ذیل میں ہم ان اصطلاحات کا ذکر کریں گے جو احکام خمسہ کی متعین اصطلاحوں سے پہلے امام شافعی کے دور تک فقہی ادب میں مستعمل تھیں۔ ان اصطلاحات کا مفہوم حلت و حرمت کے سلسلہ میں بعد کی اصطلاحات کے مفہوم سے زیادہ وسیع اور عام تھا۔ اس کے بعد ادلهٗ اربعہ یعنی کتاب، سنت، اجماع اور قیاس پر روشنی ڈالیں گے۔

امام اوزاعی کے یہاں لاباس، حلال، حرام اور مکروہ کی اصطلاحات سنتی ہیں۔ وہ لاباس جائز اور مکروہ ناجائز کے مفہوم میں استعمال کرتے ہیں۔ جنگی قیدیوں کو فروخت کرنے کے مسئلہ میں وہ عورتوں کی فروخت کو جائز سمجھتے ہوئے لاباس استعمال کرتے ہیں، لیکن مردوں کی فروخت کو وہ مکروہ (یکرھون) بتلاتے ہیں جس کا مفہوم عدم جواز کے قریب ہے۔ ان کے خیال میں مرد قیدیوں کو مسلمان قیدیوں سے تبادلہ کرنا بہتر ہے (۲)۔ جواز و عدم جواز کی قانونی قطعیت ان اصطلاحات سے نہیں نکلتی۔ خود حلال و حرام کی اصطلاحات وہ ایسے سائل میں بھی استعمال کرتے ہیں جن میں اختلاف ہے، اور قطعی طور پر ان کو قرآن و سنت میں حلال یا حرام نہیں بتلا�ا گیا (۲)۔

امام مالک کی تصانیف میں بھی احکام خمسہ کی وہ ساری اصطلاحات جو بعد کے دور میں ملتی ہیں ، نہیں پائی جاتیں - وہ بھی امام اوزاعی کی طرح عمومی اور غیر قطعی اصطلاحات استعمال کرتے ہیں - لابأس اور مکروہ کا مفہوم ان کے بیہان بھی جواز و عدم جواز میں غیر قطعی اور عمومی ہے - عام طور پر یہ دونوں اصطلاحیں وہ ایک دوسرے کے مقابل استعمال کرتے ہیں - ہاں حلال و حرام کی اصطلاحات امام مالک کے بیہان نسبہ زیادہ نہیں ملتیں - واجب کی اصطلاح بھی ان کے بیہان موجود ہے - اور وہ اس کو فرض کے مفہوم میں استعمال کرتے ہیں - ایکن فرض و واجب کے درمیان ان کے بیہان وہ فرق نہیں ہے جو متاخرین علماء حنفیہ نے کیا ہے - سنت اور واجب کے درمیان ضرور ان کے بیہان فرق ہے - عیدالاضحیٰ کے موقع پر قربانی کے بارے میں وہ کہتے ہیں کہ یہ سنت ہے واجب نہیں ہے (۲) - مکروہ اور 'یکرہ' کے الفاظ کو وہ کبھی قطعی ناجائز کے مفہوم میں استعمال کرتے ہیں ، اور کبھی نادرست اور نامناسب کے معنی میں (۵) - کہیں کہیں وہ 'حسن' اور 'استحب' کی اصطلاحات بھی لاتے ہیں ، جو واجب (فرض) سے نیچے جائز اور درست ہونے کے ایک درجہ کو ظاہر کرتی ہیں - اس قسم کی اصطلاحات کو بعد میں مندوب کے لفظ سے ظاہر کیا گیا ہے -

فقہاء عراق حلال و حرام کی اصطلاحات کے استعمال سے احتراز کرتے ہیں ، سوال ہے ان مسائل میں جن کی قطعی حل و حرمت قرآن یا سنت سے معلوم ہے - غالباً اسی سبب سے لابأس ، مکروہ اور یکرہ کی اصطلاحات اس دور میں ان کے فقہی ادب میں زیادہ پائی جاتی ہیں - امام ابویوسف ، امام اوزاعی پر حلال و حرام کی اصطلاحیں کثیر سے استعمال کرنے کی وجہ سے اعتراض کرتے ہیں - ان پر تنقید کرتے ہوئے وہ کہتے ہیں کہ سلف کسی بات کو قطعی طور پر حلال و حرام کہنے کو پسند نہیں کرتے تھے ، سو ائے ان مسائل کے جن کی قطعیت واضح طور پر قرآن مجید سے معلوم ہوتی ہے - اس سلسلہ میں وہ ایک تابعی

دیع بن خیثم کا قول نقل کرتے ہیں: ”کسی کو قطعی طور پر دعویٰ کے ساتھ یہ نہیں کہنا چاہئے کہ فلاں چیز خدا نے حلال کی ہے، یا اس کو پسند ہے۔ مبادا خدا یہ نہ کہے کہ اس نے تو اس کو حلال نہیں کہا تھا، اور نہ اس کو پسند کیا تھا۔ اسی طرح یہ بھی نہیں کہنا چاہئے کہ فلاں بات کو خدا نے حرام کیا ہے، کہیں ایسا نہ ہو کہ خدا کہے کہ اس شخص نے جھوٹ بولا۔ اس نے تو اس کو نہ حرام کہا ہے اور نہ اس سے منع کیا ہے“۔ ابراہیم نخعی اور ان کے ساتھیوں کے بارے میں وہ بیان کرتے ہیں کہ وہ فقہی مسائل میں اپنی رائے دیتے ہوئے مکروہ اور لاباس کے الفاظ استعمال کرتے تھے۔ کسی مسئلہ میں ”فلاں چیز حرام ہے یا فلاں چیز حلال ہے“ قطعیت کے ساتھ کہنا چھوٹا منہ بڑی بات کے متراffد ہے، (۶)۔ لیکن ابویوسف بھی بہت سختی سے اس اصول پر عمل نہیں کرتے۔ ایک ایسے مسئلہ میں جس کا حکم واضح طور پر قرآن مجید میں موجود نہیں ہے لایحل (حلال نہیں ہے) کے الفاظ استعمال کرتے ہیں (۷)۔ عام طور پر وہ حلال و حرام کے الفاظ قطعی حرمت یا حلت کے لئے استعمال کرتے ہیں۔ مثلاً سود یا چار سے زائد بیوبان رکھنے کی حرمت کے بارے میں وہ حرمت کی اصطلاح استعمال کرتے ہیں جو قرآن مجید سے ثابت ہے (۸)۔ یجوز اور لا یجوز کے الفاظ بھی بعض مسائل میں ان کے بیہان ملٹے ہیں (۹)۔

امام محمد اپنی تصانیف میں جائز امور کے لئے لفظ جائز اور لاباس بہ اور ناجائز کے لئے لا خیر فیہ (اس میں کوئی بھلائی نہیں) کی اصطلاح لاتے ہیں (۱۰)۔ ان کے بیہان حرام اور مکروہ کے درمیان کوئی واضح فرق نہیں ملتا۔ مکروہ یا یکرہ کے الفاظ وہ کبھی قطعی حرمت کے لئے استعمال کرتے ہیں اور کبھی صرف کراحت کے لئے (۱۱)۔ حلال و حرام کی اصطلاحیں بھی ملتی ہیں، لیکن بہت کم۔ متاخرین کے بیہان لفظ سنت مندوب کی ایک قسم (یعنی واجب اور مستحب کے درمیانی درجہ کے طور پر) کی حیثیت سے بہت مستعمل ہے۔ لیکن امام شافعی تک اس لفظ کا استعمال اس معنی میں بہت کم ملتا ہے۔ فرض نماز

کی آخری دو رکعتوں میں سورہ فاتحہ پڑھنے کے بارے میں امام محمد کہتے ہیں کہ یہ سنت ہے۔ لیکن اگر کوئی نہ پڑھے تب بھی درست (حسن) ہے۔ (۱۲) ظہر کی نماز میں فرض سے پہلے اور بعد میں جو چار اور دو رکعتیں ادا کی جاتی ہیں ان کو امام محمد تطوع کہتے ہیں، سنت یا نفل نہیں کہتے۔ غالباً یہ اصطلاحیں بعد میں وجود میں آئی ہوں گی (۱۳)۔ بعض اوقات امام محمد لفظ واجب کو افضل کے مفہوم میں استعمال کرتے ہیں۔ مثلاً غسل جمعہ کے متعلق وہ کہتے ہیں یہ افضل ہے نہ کہ واجب ہے۔ (۱۴) حالانکہ حدیث میں صراحت سے واجب کا لفظ غسل جمعہ کے لئے موجود ہے۔ شاید وہ واجب کے لغوی معنی سزاد ایتی ہوں گے نہ کہ اصطلاحی۔

امام محمد فرض اور واجب دونوں لفظوں کو فرضیت کے لئے استعمال کرتے ہیں (۱۵)۔ تاہم کہیں کہیں یہ فرق ضرور محسوس ہوتا ہے کہ فرض کا اطلاق ان سائل پر کرتے ہیں جن کی فرضیت قرآن مجید سے ثابت ہے۔ (۱۶) فرض کا مفہوم واجب کے مقابلہ میں زیادہ اصطلاحی اور خاص معلوم ہوتا ہے۔ لفظ واجب بھی فرضیت کے معنی میں مستعمل ہے۔ لیکن بعض مقامات پر یہ غیر اصطلاحی مفہوم یعنی صرف لازم اور ضروری کے لئے بھی ملتا ہے۔ عراقی فقہ میں اب تک لفظ واجب فرض کی طرح ایک فنی اور اصطلاحی مفہوم میں بہت کم بولا جاتا تھا۔ امام محمد کی تصانیف میں لفظ فریضہ اور اصطلاح سنت کے معنی میں واضح فرق موجود ہے۔ وہ عید کی نماز کو سنت کہتے ہیں، اور جمعہ کی نماز کو فریضہ سے تعبیر کرتے ہیں۔ تاہم دونوں کے ادا کرنے پر سخت تاکید سے کام لیتے ہیں، غالباً اسی تاکید کی بنا پر، متاخرین کے یہاں عید کی نماز کو واجب کہا گیا ہے، جو ان کی اصطلاحات کے مطابق فرض اور سنت کے درمیان ایک درجہ ہے۔ (۱۷)

امام محمد کی تحریروں میں لفظ حسن بہت کثرت سے مستعمل ہے۔ ان کے یہاں غالباً یہ ایک غیر فنی اصطلاح ہے، جس کو وہ کسی مسئلہ کے درست

ہونے کے لئے عام طور پر استعمال کرتے ہیں۔ وہ اس کو کہیں ٹھیک ہونے، کہیں مستحب اور کسی مقام پر لازم ہونے کے معنی میں استعمال کرتے ہیں۔ (۱۸) متاخرین نے شاید اس اصطلاح کو کئی درجوں میں تقسیم کر دیا، ان میں واجب، سنت اور مستحب ہیں۔ امام محمد بعض سائل میں حسن اور افضل ترجیح کے لئے ساتھ استعمال کرتے ہیں۔ مثلاً ایک جگہ وہ لکھتے ہیں کہ مؤذن اذان دیتے وقت اگر اپنی انگلیاں کانوں میں رکھے تو یہ افضل (بہتر) ہے اور اگر نہ رکھے تب بھی ٹھیک (حسن) ہے (۱۹)۔ لفظ مستحب کا استعمال امام محمد کی تصانیف میں زیادہ نہیں ملتا۔ جہاں ملتا ہے تو لفظی اور لغوی معنوں میں، نہ کہ اصطلاحی اور فنی مفہوم میں (۲۰)۔

امام شافعی سے قبل عراق فقه میں فاسد اور باطل تقریباً ایک ہی معنی میں استعمال ہوتے تھے۔ متاخرین کے یہاں ان کے معنی میں فرق ہے۔ فاسد میں رجوع کی گنجائش ہے۔ باطل میں کوئی گنجائش نہیں۔ امام محمد نے ان اصطلاحات کو متعدد سائل میں استعمال کیا ہے، لیکن ان کے یہاں ان کے مفہوم میں فرق بہت واضح نہیں ہے۔ ایک ہی سئلہ میں کبھی وہ فاسد کی اصطلاح استعمال کرتے ہیں، اور کبھی باطل کی، ایسا معلوم ہوتا ہے کہ ان کے خیال میں ان کا مفہوم یکسان ہے۔ اور دونوں اصطلاحات ایک دوسرے کی جگہ استعمال ہو سکتی ہیں (۲۱)۔

امام شافعی نے ان اصطلاحات کو مزید آگے بڑھایا ہے۔ ان اصطلاحات کے کچھ درجے بنائے ہیں، اور کچھ نئی اصطلاحات بھی وضع کی ہیں۔ یہ نئی چیزیں امام مالک اور امام محمد کے یہاں نہیں ملتیں۔ حرام (اصلی) اور حرام تنزیہی کا فرق اور ان کی مثالیں سب سے پہلے امام شافعی کے یہاں ملتی ہیں (۲۲)۔ واجب اصلی اور واجب فی الاختیار کی تقسیم یہی ان کے یہاں موجود ہے۔ غسل جنابت کو واجب (اصلی) اور غسل جمعہ کو واجب فی الاختیار کہتے ہیں۔ غسل جمعہ کے سلسلہ میں جس حدیث میں واجب کا لفظ آیا ہے اس کے دونوں

معنی ہو سکتے ہیں۔ یہ بھی سمجھا جاسکتا ہے کہ غسل جمعہ ایسا ہی لازمی ہے جیسا کہ غسل جنابت۔ اور اس کا مطلب یہ بھی ہو سکتا ہے کہ جمعہ کے روز غسل کرنا بعض پاکیزگی اور نظافت کے لئے ہے، نہ کہ جنابت کے غسل کی طرح طہارت کے لئے۔ یہ دوسری توجیہ ان کے نزدیک راجح معلوم ہوتی ہے۔ اس تاویل کی تائید میں وہ حضرت عثمان کا واقعہ دلیل میں پیش کرتے ہیں۔ وہ کہتے ہیں کہ حضرت عثمان نے ایک مرتبہ جمعہ کی نماز بغیر غسل کے پڑھی تھی۔ نیز وہ حضرت عائشہ کا ایک اثر اور ایک مرفوع حدیث پیش کرتے ہیں جن سے معلوم ہوتا ہے کہ غسل جمعہ بعض صفائی اور پاکیزگی کے لئے ہے۔ ان دلائل کی روشنی میں وہ لفظ واجب کو جو غسل جمعہ کے لئے حدیث میں آیا ہے واجب ف الاختیار سمجھتے ہیں (۲۲)۔ اس اصطلاح کو بعد میں سنت سے تعبیر کیا گیا ہے۔

سب سے پہلے ہمیں امام شافعی کے بیان ملتی ہے۔ سباح کا لفظ ایسے امور کے لئے استعمال ہوتا ہے جن کے بارے میں شریعت خاموش ہے۔ سباح امور کے بارے میں بھی امام شافعی نے تفصیل سے گفتگو کی ہے۔ اس سلسلہ میں وہ حرمت کی دو قسمیں کرتے ہیں۔ ایسے امور جن کی ممانعت قرآن و سنت میں واضح طور پر موجود ہے، جیسے متعدد کی حرمت، شراب و خنزیر کی حرمت۔ لیکن بعض سباح کاموں میں بھی حدیث میں ممانعت آئی ہے۔ جیسے صماء (اکیلی ایک لمبی قمیص) پہننا، یا احتباء یعنی ایک کھڑے کو کمر سے باندھ کر اس کے سہارے بیٹھنے کی ممانعت، یا مثلاً حدیث میں ہے کہ کھانا اپنے سامنے سے کھاتا چاہیئے، برتن کے درمیان سے کھانا منع ہے۔ اسی طرح رات کے وقت درمیان سڑک پر قیام کرنے کی آنحضرت صلی اللہ علیہ وسلم نے ممانعت فرمائی ہے۔ اس قسم کے سباح امور میں ممانعت کا درجہ وہ نہیں ہے جو اصلی حرمت کا ہے جیسے شراب کی ممانعت یا متعدد کی ممانعت۔ امام شافعی اگرچہ دونوں کے ارتکاب

کو معصیت سمجھتے ہیں، لیکن مباح امور میں کم اور عام حرام کاموں میں زیادہ اور سنگین - ۲۰

فرض کفایہ کی اصطلاح بھی ہمیں امام شافعی سے پہلے نہیں ملتی۔ فرض کفایہ کی تعریف وہ اس طرح کرتے ہیں۔ جو مسلمانوں کی کافی تعداد کے کرنے سے ادا ہوجائے، اور جن لوگوں نے اس کو ادا نہیں کیا ہے وہ گنگار نہیں ہوں گے۔ فرض کفایہ کی یہ تعریف وہ جہاد سے متعلق قرآن مجید کی متعدد آیات سے نکالتے ہیں (۲۶)۔ امام شافعی کے خیال میں جہاد، نماز جنازہ، سلام کا جواب دینا وغیرہ جیسے امور فرض کفایہ ہیں۔ وہ کہتے ہیں فرض کفایہ کا منشاء پوری است کی طرف سے کافی آدمیوں کا اس فرض کو ادا کر لینا ہے۔ یہاں کفایت تعداد مقصود ہے نہ کہ انفرادی طور پر فرض کی ادائیگی۔ فرض عین کی اصطلاح تو امام شافعی کے یہاں موجود نہیں ہے، تاہم اس کا تصور موجود ہے۔ علم کی وہ دو قسمیں کرتے ہیں عامہ اور خاصہ۔ عامہ کے تحت وہ پانچوں نمازوں، رمضان کے روزوں، حج اور زکاۃ کی فرضیت اور قتل، سود، زنا، چوری اور شراب کی حرمت کا ذکر کرتے ہیں۔ ان کو بیان کر کے وہ کہتے ہیں، یہ علم ہر شخص کے پاس ہونا چاہئے اور اس کا ہر ایک مکلف ہے۔ غالباً اسی کو بعد میں فرض عین کا نام دیا گیا (۲۷)

حلت و حرمت کی ان اصطلاحات کا ارتقاء صدر اسلام کے فقہی مکاتب میں اور ان کے بعد امام شافعی تک، نیز متاخرین کے یہاں قطیعت کے ساتھ بہت واضح نہیں ہے۔ اتنا ضرور کہا جا سکتا ہے کہ امام شافعی کے دور سے ان اصطلاحات کی درجہ بندی اور تعین شروع ہو چکی تھی۔ یہی مسلسل عمل ایک عرصہ کے بعد احکام خمسہ کی شکل میں ظاہر ہوا۔

(باقی)

## حواشی

- (١) دیکھئے آیات ۲: ۱۴۳، ۲۴۰: ۳ - ۲۵: ۰ - ۱۹: ۳، ۹۶
- (٢) ابو یوسف، الردعلی سیر الاوزاعی، مطبوعہ قاهرہ، ص ۶۱ - ۶۲
- (٣) ایضاً ص ۷۰ - ۹۶
- (٤) مؤٹا مالک - مطبوعہ قاهرہ، ۱۹۵۱، ج ۲، ص ۳۸۲
- (٥) ایضاً ج ۱، ص ۲۳۰ - وج ۲، ص ۹۸۳
- (٦) ابو یوسف، الرد علی سیر الاوزاعی، ص ۷۲ - ۷۳
- (٧) ایضاً - ص ۱۵ نیز دیکھئے ص ۳۳
- (٨) ایضاً ص ۹۶ - ۱۰۵
- (٩) ایضاً ص ۷۰
- (۱۰) محمد بن الحسن - کتاب الاصل - مطبوعہ قاهرہ ۱۹۵۳، ص ۳ - ۲ - ۳ - ۵ - ۶ وغیرہ
- (۱۱) محمد بن الحسن - الجامع الصغير - لکھنؤ ۱۹۹۱، ص ۸ - ۹ - ۱۰ - ۹۲ وغیرہ
- (۱۲) مؤنی محمد بن الحسن - مطبوعہ دیوبند - ص ۱۰۳
- (۱۳) ایضاً - ص ۱۶۲ - ۱۹۲
- (۱۴) ایضاً ص ۷۲ - ۷۳
- (۱۵) ایضاً - ص ۱۶ - ۱۷ - ۱۰۳ - ۷۶ - ۱۸۲ - ۹۳ - ۲۳
- (۱۶) محمد بن الحسن - السیر الکبیر۔ (مع شرح السرخسی)، قاهرہ ۱۹۵۷، ج ۱، ص ۲۳
- (۱۷) محمد بن الحسن - الجامع الصغير، ص ۲۰
- (۱۸) ایضاً، ص ۱۰ - ۱۱ - ۱۲ - مؤٹا محمد، ص ۱۰۵ - ۱۱۰ - ۱۲۳ - ۱۱۰
- (۱۹) ایضاً، ص ۱۰
- (۲۰) ایضاً، ص ۱۱۲ - ۱۳۹ - السیر الکبیر ج ۱، ص ۲۲۶
- (۲۱) محمد بن الحسن - کتاب الاصل - ص ۳ - ۶ - ۲۰ - ۸۶ - ۱۰۰
- (۲۲) امام شافعی - کتاب الام - قاهرہ ۱۴۲۵، ج ۲، ص ۲۶۵، نیز رسالہ شافعی، قاهرہ ۱۴۲۱
- (۲۳) رسالہ شافعی - ص ۳۸
- (۲۴) مباح کا لفظ امام ہے کے یہاں بھی ملتا ہے۔ لیکن وہ اسکو لفظی معنی میں استعمال کرنے پر نہ کہ اصطلاحی - دیکھئے شرح السیر الکبیر - ج ۱، ص ۱۹۱ - ۳۱۸
- (۲۵) ایضاً، ص ۳۹
- (۲۶) قرآن مجید - ۹: ۳۶، ۱۱۱: ۳۱، ۱۲۲: ۹ - نیز ۲: ۹۵ ایسا معلوم ہوتا ہے کہ فرض عین اور فرض کفایہ کی اصطلاحات امام شافعی نے بنائی ہیں، اگرچہ یہ تصور ان سے پہلے بھی موجود تھا۔ امام محمد جہاد کو ضرورت کے وقت ہر مسلمان پر فرض سمعجهتے ہیں۔ اور اس بات پر ذرور دیتے ہیں کہ یہ کوشش بعیشہ جاری رہنی چاہئے۔ اگر سب مسلمان اس کو ترک کر دیں گے تو سب کے سب کھکھار ہوں گے۔ اور اگر کچھ لوگ اس کو جاری رکھیں گے تو دوسرے لوگ یہی معصیت سے بچ جائیں گے۔ اس بات کو وہ ابو حیفہ کی طرف منسوب کرتے ہیں۔ ملاحظہ ہو شرح السیر الکبیر ج ۱، ص ۱۸۷ - ۱۸۹
- (۲۷) رسالہ شافعی - ص ۵۰ - ۵۱، امام شافعی فرض عین کو فرض علی العامة کہتے ہیں